

Perjodu ta' Tranzizzjoni mal-Qalba tal-Millennju

Iż-żmien ma jistenna lil hadd. Bil-hidma ta' tant għaqdiet li kienu joperaw fl-Oratorju Qalb ta' Ġesù u bix-xita ta' attivitajiet li kienu jkunu organizzati f'kull stagun tas-sena, is-snin għaddew u taru, u għabuna wiċċ im'wiċċ mas-snin elfejn. L-affarijiet laħqu nbidlu, l-istess bħal ma tbiddu l-gosti, u magħhom il-moda, il-prioritajiet u n-nies involuti. L-iskop ta' dan il-kapitlu huwa li naraw x'għara fl-Oratorju wara li Dun Ang Camilleri kellu jirtira minħabba saħħtu fil-bidu tas-snin elfejn. Fi żmienna wkoll l-istorja u l-istejjer ta' dan iċ-ċentru komplew jiġġeddu u jiġġeneraw oħrajn godda. B'mod partikolari se ninkwadraw il-bidliet u l-iżviluppi li seħhew fl-Oratorju mill-2005 sa meta ġejna biex nipubblikaw dan il-ktieb. Imma qabel nibdew niffukaw fuq hekk, ikun tajjeb jekk l-ewwel nixhtu dawl fuq l-istil u r-ritmu tal-ħajja kontemporanja tal-lum. Dan għandu jgħina biex nifhmu xi ftit aħjar l-isfidi mhux żgħar għal min għadu impenjat biex jixhed għall-fidi nisranija fil-ħajja pubblika, aktar aktar jekk ikun involut fl-appostolat fost it-tfal u ż-żgħażaġh.

Malta tas-snin elfejn

Pajjiżna għadda minn bidliet kbar u fundamentali f'dawn l-aħħar ħamsin sena. Uħud mill-bidliet għabu ħafna għaġha u plejtu, fosthom il-bidla kostituzzjonali tat-tmenijiet biex jibda jiggverna dak il-partit li jgħib l-akbar għadd ta' voti, l-introduzzjoni tal-pluraliżmu fix-xandir u l-kunsilli lokali fis-snin disgħin, id-dħul ta' Malta fl-Unjoni Ewropea fl-2004, l-iva għad-divorzju fl-2011 u l-unjoni ċivili għall-persuni omosesswali fl-2014. Izda matul din il-medda tas-snin saru u għadhom qegħdin isiru diversi bidliet kbar oħra li, għalkemm kbar u fundamentali, huma bidliet siekta li fil-ħemda tagħhom qegħdin isawru ambjent gdid. F'dan il-kuntest, inbidlu saħansitra l-arja u l-kultura Maltija li jservu ta' fosqda għalina li ngħixu fihom. Minn dawn it-tip ta' bidliet siekta se nżomm mad-dokumenti tas-Sinodu ta' Malta (2003) u, għalhekk, se nsemmi tmienja minnhom li huma:

(i) *l-edukazzjoni*

L-edukazzjoni tal-ħafna mhux biss għenet biex kull persuna tagħraf u tuża l-kapaċitajiet tagħha, iżda qiegħda twassal għal emancipazzjoni aktar wiesgħa. Il-proċess ta' tagħlim illum qiegħed itul tul il-ħajja kollha u għalhekk ħafna adulti qegħdin jattendu għall-korsijiet filgħaxija. Il-maġġoranza tal-Maltin qegħdin ifittxu li jindiehsu ma' qari u kulturi ġodda. F'dan il-kuntest, il-poplu m'għadux jaċċetta dilettantiżmu imma, kif jixraqqu, jistenna professjonalizmu f'kollox.

(ii) *ir-rwol tal-mara*

Ftit aktar min-nofs in-nisa Maltin fl-età tax-xogħol, illum, għandhom impjeg jew huma involuti f'negozju. Il-mara hija interessata fil-kisba tal-kwalifiki u l-esperjenza professjonali biex tiddel il-*job* tagħha f'karriera. Dan kollu qiegħed iġib tiddil fis-soċjetà Maltija, l-aktar fil-formazzjoni u d-dinamika tal-familja Maltija.

(iii) *ir-raġunament ekonomiku*

Qegħdin ngħixu fi żmien ta' konsum u aspirazzonijiet kbar f'kull qasam tas-soċjetà. Ir-raġunament ekonomiku sar il-mutur tal-kultura, jiġifieri l-mod ta' kif il-Maltin ifasslu l-istil ta' ħajjithom. L-istrata tal-*middle class* kibret sew għax żdiedu l-flus fil-but. B'danakollu naqas is-sens etiku. Il-qliġ kultant sar il-kriterju ewlieni tal-azzjonijiet kollha possibbli fin-negozju u fis-soċjetà.

(iv) *il-pluraliżmu*

Il-monopolju li kellha l-Knisja f'Malta fil-kejl tal-moralità sfronda. Illum hawn ħafna ilħna – individwi, għaqdiet u istituzzjonijiet – li kollha jiddefenixxu l-verità skont il-perspettiva tagħhom. Dawn l-ilħna differenti u kunflingenti wasslu għar-relattiviżmu fejn xejn ma baqa' assolut – la s-sewwa u lanqas id-dnub. Sirna ġens ta' ħafna twemmin.

(v) *il-midja soċjali*

Ir-rivoluzzjoni tad-dinja elettronika biddlet, u ser tkompli tbiddel, il-ħajja tal-Maltin. Permezz tal-internet, Malta saret parti minn xibka dinjija ta' komunikazzjoni istantanja li tiksi kullimkien. F'dak li jagħmlu, iċ-ċittadini m'għadhomx ifittxu gwida, imma jmexxu lilhom infushom. Id-dritt għall-informazzjoni sar dritt fundamentali, filwaqt li donnu m'għadux moda li tgħix ħajja privata mill-bieb 'il gewwa. Kollox u kulhadd sar sugġett għal ġudizzju fuq il-midja soċjali.

(vi) *id-divertiment*

Ħafna saru jirraġunaw, 'Naħdem ħalli naqla' biex ikolli x'nonfoq'. Tmiem il-ġimgħa sar għandu tifsira ġdida: ħarba mir-realtà ta' ġimgħa xogħol. Dan jgħabbi liċ-ċittadini bil-bżonn ta' ħidma ma taqta' xejn, idaħħal sens ta'

kompetizzjoni għal iżjed ġid u jnaqqas mill-ħin tal-volontarjat. L-industrija tad-divertiment saret ħolqa mill-aktar kruċjali fl-ekonomija ta' pajjiżna.

(vii) *il-polarizzazzjoni*

Minkejja kull xewqa u diskors mod ieħor, fil-pajjiż kompliet il-firda qawwija bejn il-partiti politiċi tant li xi drabi ma jkunx fadal post għal diskussjoni serja dwar kif għandha tkun il-ħajja ċivili. Ħafna minn dak li jiġri f'Malta huwa mċappas b'zewġ kuluri. L-akkuża ta' timbru b'politika partigġjana sar il-mod kif twaqqaf kull attività jew tagħlaq ħalq min ma jaqbilx miegħu.

(viii) *esperjenzi godda ta' familja*

F'Malta naqas id-daqs medju tal-familja. Żdiedu r-relazzjonijiet qabel u barra ż-żwieġ. Daħal id-dritt tad-divorju. Teżisti krizi ta' komunikazzjoni bejn iż-żgħażaġh u l-ġenituri. Żdiedu mudelli differenti ta' familja, fosthom dawk b'ġenitur wieħed jew ta' koppja tal-istess sess, l-istess bħal ma żdied il-fenomeni tal-koabitazzjoni. Sar għandna iżjed anzjani u naqas tfal.

Dawn il-bidliet u oħrajn tax-xorta tagħhom joffru kuntest biex wieħed jinduna bis-sinjali ta' żminijietna. Mhux kollox huwa ċpar u dlam. Anzi bil-maqlub! Żmienna huwa mimli b'opportunitajiet godda li għalihom ma kellniex aċċess qabel. L-importanti huwa li ma nbatux bir-romantiċiżmu meta noqogħdu niħajmu billi ngorru li, 'Qabel konna ħafna aħjar!' jew inkella nimirdu bil-fataliżmu kull meta naħbtu naqtgħu qalbna għax ngħidu, 'M'hemmx x'taġħmel!' Kull min jaħdem fost iż-żgħażaġh jagħraf li kull sfida għandha tinbidel f'opportunità. Irridu nrewħu l-pożittiv, filwaqt li nkomplu nibnu fuq it-tajjeb li diġà sar. Fl-istess ħin għandna nagħrfu l-għerq tal-ħsara u nagħmlu minn kollox biex innisslu t-tama fejn hemm il-qtigh it-talb u d-dawl fejn hemm id-dlam. Jewwilla mhux dawn kienu l-oġġettivi li għalihom stinka San Frangisk t'Assisi elf sena ilu... Bħalu rridu nxammru l-kmiem u nħallu l-ispiritu t'Alla jaħdem fina u bina biex il-ħajja tkun aħjar u tingħax fil-milja kollha tagħha. Dan huwa ż-żmien il-ġdid li fih qiegħed jopera l-Oratorju, mitt sena wara li nfetaħ għall-ewwel darba fil-Mosta. M'għandniex nistennew li nħallu kollox kif kien u r-rotta tibqa' ddir. Ħafna drabi r-rotta ta' għada tkun teħtieġ ingranagġ differenti minn dak tal-bieraħ. Il-bidla saret l-uniku haġa kostanti għax xejn m'għadu fiss u bbalzmat. Filwaqt li kburin bil-passat, imma biex nissoktaw b'mixxjietna rridu nħarsu 'l quddiem u qatt lura. Qabel ngħaddu biex nidhlu f'izjed dettall fuq il-mixxa Oratorjana fil-preżent u fil-futur, tajjeb li l-ewwel jingħalaq l-aħħar kapitlu ta' Dun Anġ Camilleri kif se nagħmlu fit-taqsima li jmiss.

Il-mewt ta' Dun Anġ

Kif rajna fil-kapitli preċidenti, Dun Anġ mexxa lill-Oratorju għal 49 sena (1956-2005). Fuq medda daqstant twila ta' snin irnexxielu jittrasforma lill-Oratorju għax seddqu b'faċilitajiet u opri godda. Imma ż-żmien ma jaħfirha lil hadd. Fl-2005 kellu jirtira minn

hidmietu u jingabar fid-Dar tal-Kleru li tinsab fil-Fleur-de-Lys fejn għex l-aħħar erba' snin u nofs ta' ħajtu. Għalkemm saħħtu kienet tnin kuljum, imma moħħu baqa' ċar kważi sal-aħħar jiem. Ħafna mill-eks membri tal-Oratorju konna mmorru narawh u hu dejjem laqagħna bil-ferħ u t-tbissima tipika tiegħu. Fuq kollox qatt ma naqset minn fommu t-twissija biex ma ninsewx lill-Oratorju! Kont inħossni kommiss kull meta kont inżuru u nsibu fil-ġnien fuq is-siġġu tar-roti. Kien jgħidli biex indaħħlu f'kamartu u hemmhekk nintasbu nitkellmu qalb il-bċejjeċ tal-arti u taċ-ċeramika li hu stess kien għamel ta' diletant li kien. Kienu ġabuhomlu l-familjari tiegħu u kien l-hena tiegħu jirrakkonta dwarhom.

Dun Anġ miet fil-kwarta ta' filgħodu ta' nhar il-Ħadd 12 ta' Lulju 2009 fil-ghomor ta' 79 sena. Ir-ritrattista Mosti Victor Caruana kiteb hekk dwaru,

'Miet Dun Anġ'. L-aħbar ġriet bħal berqa nhar il-Ħadd 12 ta' Lulju 2009 filgħodu. Kulhadd iddispjaċih għat-telfa ta' Dun Anġ 'iz-żgħir' li għalija u għal kull min kien jaf kemm hadem f'ħajtu kien tassew 'Dun Anġ il-Kbir'. (Victor B. Caruana, 2009: 2)

Il-funeral sar il-Ħamis filgħodu, 16 ta' Lulju 2009, mill-Isptar *Mater Dei* għall-kappella tal-Oratorju. Hawnhekk kien espost għall-pubbliku fejn numru kbir ta' Mostin ġew biex jagħtuh l-aħħar tislma. Minn hawn intrefa' fuq l-ispallejn u kif tfaċċa fuq iz-zuntier tal-Oratorju ndaqqlu salut mill-*Mosta Scouts Group*. Wara l-korteo funebri telaq għar-Rotunda fejn saret quddiesa *praesente cadevere* mmexxija minn Mons. Anton Gouder, Pro Vigarju Ġenerali. Numru kbir ta' saċerdoti u monsinjuri kkonċelebraw, filwaqt li Dun Mario Tong, arċipriet tal-Mosta, niseġ l-omelija. L-Arċisqof Mons. Pawlu Cremona bierek lil Dun Anġ fil-knisja qabel beda l-aħħar vjaġġ tiegħu għaċ-ċimiterju. Fil-poezija tiegħu lil dan 'il-Mosti u l-Bravu', Louis Vassallo jgħidilna,

Trasformajt lill-Oratorju
f'lezzjonijiet tul il-ħajja,
talenti u snajja' varji
bi grinta bla ma qatt tghejja.

Fieri, futbol u teatrin,
laqgħat u purċissjonijiet;
l-ewwel ġurnal tal-parroċċa,
fasslu grajjiet iż-żminijiet.

Ara appendiċi Ġ biex taqra l-poezija shiħa, *Lil Dun Anġ Camilleri l-Mosti u l-Bravu*. Hekk intemm il-kapitlu ta' Dun Anġ fl-istorja tal-Oratorju; kapitlu twil tassew b'ħafna taqsimiet u avventuri. Miegħu ntemmet era shiħa u warajh l-istorja tal-Oratorju kellha tieħu liwġiet li bħalhom qatt ma rat qabel. Miegħu ntemmet tradizzjoni twila ta' kif tmexxa l-Oratorju sa minn mindu fetaħ il-bibien tiegħu fil-Mosta fl-1914. Minn issa 'l quddiem, l-Oratorju jibda jaqa' taħt ir-responsabbiltà diretta tal-arċipriet tal-parroċċa li jkollu jgħinuh xi saċerdoti żgħażaġh minn fost il-kleru tal-parroċċa u *leaders* oħrajn lajċi.

Id-direttur Dun Mario Tong fi żmien ta' tranzizzjoni

FI-2003 Dun Mario Tong ħa postu bħala arċipriet tal-Mosta wara l-parrokat twil ta' Mons. Joe Carabott. Il-Mosta kienet issa saret l-akbar parroċċa tad-djoċesi, iż-żminijiet kienu nbidlu sew. It-tmien fatturi soċjoloġiċi li semmejna qabel mhux biss kienu tlaħħmu mal-karattru Malti, imma talli saħansitra biddlulu sa lil ruħu. Sentejn wara li l-arċipriet Tong ħa l-pussess tal-parroċċa f'idejh, sar ukoll id-direttur tal-Oratorju peress li Dun Ang, kif rajna, kellu jirtira fid-Dar tal-Kleru minħabba raġunijiet ta' saħħa. Iż-żmien ta' Tong bħala direttur, b'kollox sitt snin (2005-2011), kien wiehed ta' tranzizzjoni għall-Oratorju. Xejn ma kien faċli, lanqas mifhum minn bosta, saħansitra minn dawk li trabbew fi ħdan dan iċ-ċentru. Ibda biex, l-għaqdiet stabbiliti tiegħu bdew imajnow sa ma ntemmu, bl-eċċezzjoni tal-Kor Santa Ċeċilja, li minkejja diffikultajiet fir-reklutaġġ ta' membri godda, baqa' għaddej bis-servizz utli tiegħu b'risq il-parroċċa. Mill-banda l-oħra l-Għaqda Studenti Mostin sfaxxat, hekk kif Dun Ang kellu jerfa' minn ħidmietu. L-istess ġralha l-fergħa ċentrali tal-Ġuvintur Azzjoni Kattolika fil-Mosta.

Minflok dawn l-għaqdiet fl-Oratorju, bdew ifaqqsu għadd ta' nukleji godda taż-Żgħażaġh Azzjoni Kattolika (ŻAK) maqsumin skont etajiet differenti u preżenti fid-diversi żoni pastorali mxerrdin mal-periferija tal-parroċċa. Dawn in-nukleji żgħar huma organizzati fuq stil differenti minn dak Oratorjan u ma jhaddmux is-sistema preventiva ta' Dun Bosco, anki minħabba n-nuqqas ta' faċilitajiet. Minkejja dan, xorta bdew u għadhom jaqdu l-appostolat fost l-addoloxxenti billi jilħquhom fiż-żoni fejn jgħixu. Tabella 14.1 turi fejn u kif kienu stabbiliti dawn in-nukleji għall-ħabta tal-2008.

Tabella 14.1: Iż-Żgħażaġh Azzjoni Kattolika fil-Mosta mill-2008

Post	Età tal-membri	Jum tal-laqgħat	Ħin tal-laqgħat
Kappella Santa Margerita, Santa Margerita	11–13-il sena	Is-Sibt	13:30 – 14:30
Oratorju Qalb ta' Ġesù	13–15-il sena	Is-Sibt	16:30 – 17:30
Ċentru Marija Omm il-Knisja, Ta' Mlit	15–17-il sena	Is-Sibt	16:30 – 17:30
Ċentru Marija Omm il-Knisja, Ta' Mlit	17–18-il sena	Is-Sibt	15:30 – 16:30

Bis-sehem ta' għadd ta' *leaders* żgħażaġh, dawn il-gruppi stabbilew ruħhom u llum jiffirmaw parti integrali mill-ħidma u l-kalendarju parrokkjali. Huma jishqu l-iżjed fuq ħiliet intrapersonali u interpersonali, filwaqt li l-messaġġ reliġjuż jitwassal iżjed fl-isfond ta' dawn il-ħiliet li jgħinuhom jikbru bħala persuni fihom infushom u f'komunjoni mal-oħrajn. L-istqarrija tal-missjoni taż-ŻAK Mosta tgħid,

ŻAK Mosta tippovdi edukazzjoni spiritwali u soċjali bil-ghan li jitkattar aktar gid u għarfien biex b'hekk ikunu jistgħu jiġu mehuda deċizzjoni aktar informati fil-hajja.

Fil-kuntest ta' dawn l-iżviluppi, l-Oratorju, li dejjem fawwar biż-żgħożija, donnu xjah f'salt u safa wahdu. L-ghajta u l-isfrattu tat-tfal baqa' jinstema' biss għal ftit hin qabel u ftit wara l-lezzjonijiet tal-katekiżmu, imma mill-bqija s-skiet ha s-sopravent. Jekk mhux għal dik is-siegħa tas-Sibt waranofsinar, l-adoloxxenti u ż-żgħażaġh ma baqgħux jattendu l-Oratorju għax issa ppreferew imorru banda oħra. U hekk inħoloq vakum li nikket il-qlub ta' hafna. Dun Mario Tong, bhala arċipriet u direttur, biddel ir-rotta tal-Oratorju u minn mekka taż-żgħażaġh irrendieh f'ċentru parrokkjali fejn bdew jitlaqqgħu l-membri ta' għaqdiet diversi għal-laqqgħat tagħhom f'jiem differenti. Fost dawn l-għaqdiet li bdew jużaw l-Oratorju għal-laqqgħat insibu x-Xirka tal-Isem Imqaddes t'Alla, il-Moviment tat-Tigdid Karizmatiku, il-*Gospel Group*, il-Grupp tar-Romol, il-Grupp tal-Abbatini u d-diversi kummissjonijiet tal-parroċċa (Pirota, 2008: 454). Dawn l-għaqdiet taw karattru differenti lill-Oratorju iżda, għalkemm jiltaqqgħu fi hdanu, hadd minnhom ma kien jhossu jappartjeni għalih. Dak kien il-punt fejn bdiet tinbet ix-xewqa li jerga' jkun hemm għaqda li verament thossha li hi 'tal-Oratorju'. Issens ta' appartenanza huwa kruċjali biex kwalunkwe ċentru jkompli jimxi 'il quddiem, jagħmel bidliet u jassigura ġejjieni aħjar.

Deċiżjonijiet kontroversjali

Sadattant taht id-direzzjoni ta' Dun Mario Tong ittiehdu deċiżjonijiet oħrajn, fosthom li Jean Pierre Pirota jibda jservi bhala kuratur tal-Oratorju. Fuq perjodu ta' sitt snin, Pirota kien responsabbli mit-tnejn tal-kappella kull meta kienet se tkun iċċelebrat xi funzjoni jew quddiesa ta' żwieġ, mill-armar tal-Milied, il-Ġimgħa Mqaddsa u l-Qalb ta' Ġesù, mir-relazzjoni pubbliċi u kif ukoll miż-żamma u l-manteniment tal-post. Deċiżjoni oħra li gabet reazzjoni mill-aktar negattiva fost il-pubbliku, tant li bdew jidhru xi ittri fil-gazzetti, kienet dik li jigu mneħħija l-inkwatri bir-ritratti antiki minn *Youth Centre Area*. Ta' kull sena kienet id-drawwa ta' Dun Anġ li jhejji inkwatri gdid tal-attivitajiet maġġuri li jkunu saru fl-Oratorju tul it-tmax-il xahar ta' qabel. Hekk, sena wara sena, kien inbena djarju viżiv tal-ħajja fl-Oratorju li kien l-ghaxxa ta' tant *old boys* kull meta jogħgobhom jerġgħu jirfsu mill-ghatba 'l ġewwa. L-iżmantellar ta' dawn l-inkwatri u r-rimi tagħhom bhala skart qajjem ferment għax il-maġġoranza tal-Mostin hassew li dan kien aġir irresponsabbli bl-intenzjoni li jħassar l-istorja tal-Oratorju u tagħhom stess, kemm bhala individwi u kemm bhala soċjetà kollettiva. Mal-inkwatri, ġew zbarazzati diversi oġġetti antiki mill-Oratorju fosthom it-*typewriter* u apparat ieħor li maż-żmien ma baqax jintuża aktar. Izjed tard, fi żmien l-arċipriet Dun Albert Buhagiari, tneħħiet ukoll il-mejda tat-*table-tennis* u l-*billiard* għosfor wara li kien mibjugħ.

Naf li dan hu punt kontroversjali hafna u li għadu jqajjem għadd ta' emozzjonijiet fost hafna, imma nhoss li għandi niċċara tliet punti importanti. L-ewwel, huwa veru li l-inkwatri nqalgħu, tkissru u ntremew, imma l-maġġoranza tar-ritratti li kien hemm fihom inżammu u ġew ippreservati. Jien stess kelli aċċess għalihom meta ġejt biex nagħmel ir-riċerka għal dan il-ktieb. Mar-ritratti nżammu wkoll id-dokumenti kollha tal-Oratorju fosthom il-minuti tal-għaqdiet fi hdanu li jmorru lura għall-1922. It-tieni,

filwaqt li nifhem li għal hafna *old boys* dawn l-inkwatri għandhom laqta personali għax fihom kienu jaraw lilhom infushom u lil sħabhom, fl-istess nifs nifhem ukoll il-htieġa tal-bidla. Ċentru taż-żgħażaġh, normalment, ikun imżejjen b' posters, messagġi, ritratti u avvizi kurrenti aktar milli storiċi. Huwa minnu li l-istorja *jehtieg* li tiġi ppreservata għal ġenerazzjonijiet futuri, imma t-twaħħil tar-ritratti mal-ħajt mhuwiex l-uniku u neċessarjament l-aħjar mod ta' kif nixhdu għall-imġhoddi. Dan l-istess ktieb li għandna f'idejna huwa alternattiva ta' kif l-istorja 'kbira u sabiħa' tal-Oratorju tiġi mġoddija għal dawk ta' warajna. Alternattiva oħra hija l-*uploading* tar-ritratti fuq il-mezzi tal-midja soċjali fosthom fuq *facebook* u *Instagram*. Nistgħu wkoll ngħixu l-milja tal-ħajja fuq it-tagħlim u l-eżempji li ħadna fl-Oratorju, filwaqt li nirrakkontaw b'gost u entużjażmu l-istejjer tagħna fl-Oratorju lit-tfal u lit-tfal tat-tfal tagħna. Forsi jehtieg li nkunu ffit aktar impenjati u kreattivi ta' kif nagħtu xhieda għal dan iċ-ċentru għażiż, aktar minn sempliċiment naraw sett t'inkwatri mwahħla mal-ħajt. Għaż-żgħażaġh tagħna llum inkwatu antik ffit jew xejn jista' jkollu tifsira. It-tielet, huwa minnu li tagħtik għafsa ta' qalb meta tidhol fl-Oratorju u ma tarax il-mejda tat-*table-tennis* u tal-*billiard*. Kellhom storja kbira kif qrajna fil-kapitli preċidenti, imma huwa minnu wkoll li llum mhux se tiġbed żaġħżuġh sempliċiment għax għandek par paletti u stikka tal-boċċi.

Bidla u kontinwazzjoni

F'dan kollu nagħraf li l-proċess ta' tranzizzjoni seta' sar aħjar, forsi b'aktar konsultazzjoni u trasparenza. Nifhem ukoll li seta' kien hemm iżjed sensitività waqt it-teħid u t-tweqqid tad-deċizzjonijiet b'rispett lejn l-istorja tal-Oratorju u ta' tant eluf li ffrekwentawh tul is-snin. Nagħder ukoll ir-rabja li ħassew xi wħud meta barra l-kancell raw affarijiet għeżież għalihom mormija fi skipp. Imma filwaqt li nafferma li jien ma kelli ebda sehem f'dak li ġara f'dan iż-żmien, nifhem iżjed minn kull kunsiderazzjoni oħra l-htieġa tal-bidla. Min ma jbidilx, iqammel u jqadded. Din hija liġi naturali qabel ma hija prinċipju maniġerjali. Dejjem hekk kien. U llum il-bidla saret xi ħaġa iżjed rapida u kostanti. U meta tbidel mhux se toġġob lil kulhadd. Impossibbli.

B'danakollu m'għandniex għax immorru minn estrem għal ieħor. Il-bidla mhix negazzjoni assoluta tal-imġhoddi, imma nemmen li għandha titqies bħala evoluzzjoni naturali u awtomatika fuqu. Għalkemm l-ewwel diċennju tas-seklu 21 huwa perjodu ta' tranzizzjoni kbira għall-Oratorju, imma xorta għad fadal għeruq u attivitajiet li jrabbtuh ma' dak li kien qabel. Diġà semmejna t-tagħlim tal-katekizi għat-tfal bi thejjija għas-sagramenti u l-partecipazzjoni tal-Kor Santa Ċeċilja fil-ħajja parrokkjali. Ma' dawn insemmi d-drammi tal-passjoni li, minkejja kollox, xorta baqgħu jittellgħu ta' kull randan fit-teatru tal-Oratorju. Bl-impenn ta' Edwin Vassallo li għadu jikteb skript originali u ġdid ta' kull sena, flimkien mas-sehem ta' Mario Mifsud u Marvic Camilleri fid-direzzjoni artistika, dan l-appuntament annwali baqa' ħolqa mal-imġhoddi li baqgħet tiġġedded u tiġbed żgħażaġh godda fl-Oratorju. Tkellimt ma' Mario Mifsud u Edwin Vassallo biex inkun naf iżjed is-sinifikat tad-drammi tal-passjoni biex l-Oratorju seta' jibqa' għaddej anki fl-aktar mument diffiċli tal-eżistenza tiegħu fil-bidu tas-snin elfejn.

Meta l-Oratorju tbattal miż-żgħażaġh u hafna drabi kont issib il-kanċell magħluq, konna aħna li bhala grupp żgħir ta' dilettanti tad-drama bqajna nużaw is-sala tiegħu għal xahtejn biss fis-sena biex intellgħu d-dramm tal-passjoni. Dik kienet l-uniku tama li kien għad fadal biex lill-Oratorju stajna nerġgħu nagħtuh ħajja żaġħżuġha. F'dawk is-snin konna naħdmu bit-tfal, imma maż-żmien kibru u llum saru atturi tajbin u hafna minnhom għadhom impenjati fl-Oratorju. (Mario Mifsud, 2015)

Id-dramm tal-passjoni li ta' kull sena nikteb għall-Oratorju mhuwiex sempliċi attività teatrali. Inqisu bhala klassi duttrina kemm għal dawk li jieħdu sehem fih u kemm għal dawk li jiġu biex jarawh. Permezz tal-karattri fuq il-palk inkun irrid li ta' kull sena wiehed jahseb fuq ir-relazzjoni tiegħu m'Alla u fil-mod ta' kif qiegħed jagħti xhieda għall-fidi tiegħu f'ħajtu. (Edwin Vassallo, 2015)

Id-direttur Dun Albert Buhagiar iġib entużjażmu ġdid

Wara tmien snin arċipriet (2003-2011), bl-aħħar sitta minnhom qattagħhom ukoll bhala Direttur tal-Oratorju, Dun Mario Tong issejjaħ mill-Arċisqof Cremona biex imur jaqdi l-appostolat tiegħu f'parroċċa oħra. Minflok u tfaċċa Dun Albert Buhagiar fit-tmun tal-parroċċa u, bhala ta' qablu, beda jassumi wkoll ir-rwol ta' Direttur tal-Oratorju sa mill-ewwel jum tal-ħatra tiegħu. Mal-miġja ta' Dun Albert kien hemm injezzjoni ta' enerġija ġdida u aktar iffukata għall-Oratorju biex jerġa' jibda jistabilixxi ruħu fil-qasam taż-żgħażaġh. Meta kien intervistat mill-ġurnalisti ta' *Newsbook*, Dun Albert qal hekk,

Il-ħsieb tiegħi għall-Oratorju huwa li jerġa' jibda joffri hidma pastorali maż-żgħażaġh, filwaqt li jkun t'għajnnuna għal diversi għaqdiet u movimenti fi hdan din il-parroċċa tant kbira tal-Mosta. Il-parroċċa tal-Mosta hija mogħnija b'dan iċ-ċentru – l-Oratorju Qalb ta' Ġesù – li għal żmien twil kien immexxi minn Dun Anġ Camilleri li kellu qalbu f'dan il-post. Izda għal ċertu żmien, l-Oratorju qisu ma sabx aktar postu. L-idea tagħna hija li dan il-post nerġgħu nagħtuh spinta 'l quddiem. L-Oratorju huwa kumpless b'ħafna potenzjal għall-parroċċa. Il-ħsieb tal-parroċċa huwa li dan il-post jitqies bhala ċentru li jagħti servizz pastorali għall-parroċċa u anki jkun il-post, l-aktar il-parti magħrufa bhala l-*Youth Centre*, li jkun miftuħ fejn iż-żgħażaġh ikunu jistgħu jiġu u jiltaqgħu. Allura l-Oratorju jservi biex ngħinu liż-żgħażaġh b'mod pastorali. Dan jitlob li l-post ikun aktar attrezzat, jekk Alla jrid, aktar 'il quddiem b'mod li jista' jilħaq esiġenzi oħrajn illi jkollha l-parroċċa fil-hidma pastorali tagħha. Dan huwa l-iskop li nixtiequ nagħtu din il-ħajja ġdida lill-Oratorju. Nemmu li rridu nagħtu attenzjoni liż-żgħażaġh li wara kollox l-Oratorju jibqa' magħruf għal hafna żgħażaġh li kienu jattendu fih. (Dun Albert Buhagiar kif ikkwotat minn David Debono, 2014)

Biex iwettaq il-ħsieb tiegħu, Dun Albert halla lill-bqija tal-għaqdiet parrokkjali biex jibqgħu jagħmlu użu mill-faċilitajiet tal-Oratorju għal-laqqgħat u l-attivitajiet tagħhom imma, fl-istess waqt, irsista biex jitwaqqaf grupp Oratorjan ġdid li jkun immirat apposta

għaż-żgħażaġh. Dan kien il-bidu tal-grupp ħabrieġi *ignite 18+* li nistgħu nġhidu li l-huwa l-grupp residenti il-ġdid taż-żgħażaġh fl-Oratorju. Kif jindika ismu stess, huwa grupp li jappella għal tfajliet u ġuvintur minn tmintax-il sena 'l fuq. Iżda qabel nġhadu biex insiru nafu aħjar lil dan il-Grupp, ikun tajjeb jekk qabel nifhmu eżatt xi tfisser kull ittra tal-isem, kif huwa indikat f'tabella

Tabella 14.2: Tifsira ta' isem il-Grupp *ignite 18+*

I	<i>Invest in yourself and in others</i>
G	<i>Give your opinion</i>
N	<i>Note others' opinion</i>
I	<i>Invert your life</i>
T	<i>Take the spirit</i>
E	<i>Energize your faith</i>

It-tifsira kompleta ta' isem dan il-grupp taż-żgħażaġh hija dinamika, altruista u nisranija. Dinamika għax titlob attivitajiet sħiħa biex il-ħajja tingħax fil-milja tagħha billi tishaq fuq l-investment soċjali u l-parteciġazzjoni attiva biex hekk teħodha kontra l-apatija pubblika. Altruista għax tibni lill-individwu billi tlaqqgħu mal-bqija, anzi tridu jimpurtah minn haddieħor biex il-ħajja tissawwar f'komunjonijiet. Nisranija għax tishaq fuq il-ħtieġa tal-ispirtu u l-enerġija tal-fidi biex jagħtu sens lill-ħajja. Tiskanta kemm f'naqra ta' kelma jista' jkun hemm maħzun ħsieb profond u azzjoni siewja. F'dan il-kuntest, insemmu wkoll li l-motto ta' *ignite 18+* huwa *Finding God's spirit through others*.

L-għan prinċipali ta' *ignite 18+* huwa l-iżvilupp soċjali u spiritwali ta' kull individwu li jiffirma parti mill-grupp. Ir-relazzjoni tagħna ma' Alla tiffirma l-pedament li fuqu huwa mibni l-grupp *ignite 18+*. It-talb huwa mezz importanti biex insaħħu din ir-relazzjoni tagħna ma' Alla, u għalhekk *ignite 18+* jieħu ħsieb jorganizza mumentijiet ta' adorazzjoni, riflessjoni u *sharing* biex jgħin lill-membri jissimghu lil Alla fil-ħajja tagħhom. *Ignite 18+* huwa wkoll il-post fejn nieħdu gost flimkien permezz ta' attivitajiet soċjali li jiġu organizzati b'mod regolari, bħal *hikes* u *picnics*, *movie nights*, loġhob *tat-table-soccer*, *table-tennis* u *futbol*, *barbeques*, *treasure hunts*, *live-ins* u *karaoke*. L-iskop ta' dawn l-attivitajiet huwa sabiex tissaħħah l-għaqda bejn il-membri halli b'hekk jinholoq u jinżamm spirtu sabiħ ta' ħbiberija. (*ignite 18+*, 2014)


Tkellimt ma' Mark Zammit li flimkien ma' martu Pauline mexxew il-Grupp *ignite 18+* għall-ewwel tliet snin mill-formazzjoni tiegħu (2012-2015).

L-Arċipriet Albert Buhagiar ħass in-nuqqas ta' appostolat speċifiku għaż-żgħażaġh fil-parroċċa u ried jagħmel xi haġa. Hekk nibet il-bżonn li jkun ifformat grupp ġdid u l-Oratorju mill-ewwel kien għażla naturali, kemm għax hu centru tal-istess parroċċa u kemm għax

għandu l-faċilitajiet kollha. Kien Marzu tal-2012 u l-arċipriet flimkien ma' Dun Blake avvċinaw lili, lil marti u koppja oħra – Stephania u Adrian Dimech, flimkien ma' Marie Claire Dimech, Jeremy Xuereb u Jolene Gauci. L-idea kienet li jkun hemm żewġ koppji li jservu ta' kordinaturi ta' grupp ġdid għaż-żgħażaġh ta' 'l fuq minn 18-il sena. Permezz ta' din l-idea, l-arċipriet ried jipprovwovi l-ħsieb li hi kemm hi mgħaġġla l-ħajja llum bil-genn kollu li fiha, iż-żwieġ nisrani xorta kapaci jirnexxi u jservi ta' mudell għal haddiehor. Dan kien l-għan primarju l-għala l-kordinaturi kellhom jkunu koppja mizzewġa bit-tfal jew mingħajr tfal. Imbagħad iddeċidejna li jien u marti Pauline nservu ta' kordinaturi primarji, waqt li l-koppja Adrian u Stephania Dimech ikunu l-kordinaturi sekondarji. Magħna dejjem kellna xi żgħażaġh infushom li kienu jgħinuna fit-tmexxija tal-grupp. L-istatut jgħid li l-perjodu ta' tmexxija għal kull koppja għandu jkun ta' sentejn. Ahna gēddidna għal sena oħra wara l-ewwel sentejn, sakemm imbagħad kien wasal iż-żmien li jidhol xi haddiehor b'aktar ideat friski u entuzjażmu ġdid. (Mark Zammit, 2015)

Grafika 14.1 tfiehem aħjar l-istruttura ta' tmexxija kif imħaddma mill-Grupp *ignite 18+* mill-2012 'il quddiem. Mal-mogħdija tas-snin saru xi żviluppi fin-numru u r-responsabbiltajiet tad-delegati imma fis-sustanza l-istruttura rrapprezentata fil-grafika tibqa' l-istess.

Grafika 14.1: L-istruttura ġerarkika tal-Grupp *ignite 18+*



Mario Thomas Vassallo, 2015

It-tmexxija tal-*ignite 18+* fil-prezent għaddiet f'idejn l-avukat Bernard Grech u martu li qeġhdin jissoktaw bil-ħidma fost iż-żgħażaġh Mostin permezz tar-riżorsi u l-faċilitajiet li jinsabu fl-Oratorju.

Rinovazzjoni tat-teatru

Minbarra t-twaqqif ta' għaqda Oratorjana ġdida, Dun Albert Buhagiar ha passi deċiżivi oħrajn biex jerga' jqajjem lill-Oratorju fuq saqajh, jagħtih nifs ġdid u jimlieh biż-żgħażaġh. Fost dawn, insemmu l-introduzzjoni tal-quddiesa tas-sebġha ta' filgħaxija

kull nhar ta' Hadd fil-kappella li bdiet issir fl-2012. Għal din il-quddiesa li tkun animata miż-żgħażaġh stess jattendu ħafna u ħafna nies li jippakkjaw kull spazju ta' barra u ġewwa l-kappella. Dan il-pass kompli wkoll jqarreb lill-Oratorju lejn il-komunità, jqawwih fl-identità tiegħu bħala centru ta' fidi nisranija u jipprovdilu opportunitajiet godda għall-ingaġġ ta' iżjed żgħażaġh fit-triq tal-sewwa u l-verità.

Matul l-2014 u l-2015 fl-Oratorju twestaq proġett kapitali ieħor billi, din id-darba, kien rinovat it-teatru. Kif rajna f'kapitlu 9, dan it-teatru kien imkabbar u msebbaħ għal kemm-il darba tul is-snin, imma ż-żmien ixejjah. Kull darba trid tbiddel u taġġorna, inkella tispicča bħal landa *cornbeef* li tgħaddilha d-data tal-iskadenza! Permezz tal-investiment li sar, tqiegħed pavimentar ġdid fis-sala, tbiddu l-purtieri tal-palk, ġew installati sistemi godda tad-dawl u l-hoss, tjebu l-istandards tas-saħħa u s-sigurtà u, fuq kollox, tneħħew il-fillieri l-antiki tas-siġġijiet tal-injam u minflokhom tpoġġew siġġijiet godda bil-pannu ħamrani, iżjed sbieħ u ħafna aktar komdi. Is-siġġijiet il-godda mhumieħ installati b'mod fiss mal-art bħal ma kienu qabel u, għalhekk, żdiedet il-flessibilità loġistika. Dan ikompli jagħmel dan it-teatru aktar appellabbli għal iżjed organizzazzjonijiet li jkollhom bżonn ta' spazju kbir u attrezzat biex itellgħu l-attivajiet tagħhom. Dan il-proġett b'investiment kapitali li ġie jiswa s-somma ta' €42,000 kien ikkordinat minn Karl Parnis. Dun Albert Buhagiar, bħala Direttur, u t-tim tiegħu għandhom iżjed proġetti simili maħsuba għall-futur biex il-faċilitajiet tal-Oratorju jkunu mtejba, mkabbra u aġġornati skont il-ħtiġijiet taż-żminijiet il-godda.

Il-Quddiesa tal-Hadd

Deċizzjoni oħra mill-aħjar li ttieħdet mill-Arċipriet Dun Albert Buhagiar hija l-introduzzjoni tal-quddiesa fil-kappella tal-Oratorju kull nhar ta' Hadd fis-7:00 ta' filgħaxija. Il-kappella tkun mimlija daqs bajda bin-nies, ħafna minnhom żgħażaġh u familji bi tfal żgħar. Din hija grazzja ġdida li messet l-Oratorju ta' żmienna għax permezz ta' ħidma kollettiva qegħdin jersqu iżjed nies lejn iċ-ċelebrazzjoni tal-quddiesa f'Jum il-Mulej. Kull meta għal din il-quddiesa, dejjem sibt voluntiera ħabrieħa li jieħdu ħsieb kollox. Mill-armar tal-altar sal-kant, mil-loġistika sal-akkoljenza ma' kull min jattendi. Il-ġid spiritwali ma jitkejjilx bl-istatistika u bil-performattiva, imma bil-ħlewwa tal-qalb u bl-eżaltazzjoni tal-ispirtu.

Konklużjoni

F'dan il-kapitlu tajna ħarsa lejn l-iżviluppi fl-Oratorju fl-ewwel ħmistax-il sena tas-seklu 21 (2000-2015). Bdejna billi rajna lil Dun Anġ jogħtor taħt it-toqol tas-snin u l-mard, sakemm kellu jirtira għal kollox. Komplejna bis-snin ta' tranzizzjoni li għadda minnhom l-Oratorju meta l-Arċipriet Dun Mario Tong sar ukoll Direttur immedjament wara li Dun Anġ ċeda t-tmun. Kien żmien tabilhaqq diffiċli meta ttieħdu deċizzjonijiet kontroversjali, partikolarment l-iżmantellar tal-pastorali Oratorjana maż-żgħażaġh.

U minn hemm għaddejna biex intemmu l-kapitlu bil-qawmien ġdid li għaddej minnu bħalissa l-Oratorju taht id-direzzjoni tal-Arċipriet Dun Albert Buhagiar li bħal ta' qablu assumu wkoll ir-rwol ta' Direttur. Kollox jindika li l-Oratorju reġa' għandu futur bil-konsegwenza loġika li jista' jibqa' jagħti ġejjieni aħjar għaż-żgħażaġh. Wara żmien ta' incertezza, illum qiegħed jerga' jbaqbaq bil-ħajja u l-attività. Il-kappella qiegħda tintuża għall-quddies tal-Ħadd, iż-żgħażaġh irritornaw fil-*Youth Centre*, il-Kor kompli għaddej bil-provi tiegħu, il-katekiżmu għadu jiġi mgħallem fil-klassijiet, il-plejers reġgħu tfaċċaw fil-grawnd, l-atturi telgħu mill-ġdid fuq il-palk tat-teatru u l-għaqdiet qegħdin ikomplu jagħrfu s-siwi li jkollhom lill-Oratorju bħala saqaf fuq rashom. F'din ir-rebbiegħa ġdida rridu niringrazzjaw lil Alla l-Imbierek għax-xita ta' grazzji tiegħu, lill-Madonna għall-ħarsien tagħha, lill-benefatturi li taw ġidhom u ħinhom biex għandna dak li għandna llum u lill-mexxejja ta' żmienna li jinsabu impenjati biex jagħtu s-sens lill-ħajja taż-żgħażaġh tagħna. Fl-aħħar kapitlu li jmiss se ngibu fit-tmien l-istorja u l-istejjer tal-Oratorju billi niffokaw fuq l-Oratorju t'għada, l-Oratorju tal-ġejjieni.



Il-President ta' Malta, l-E.T. il-Prof Guido De Marco (1931-2010) jindirizza lill-folla miġbura qabel inawgura l-proġett tal-ħaxix artifiċjali fil-grawnd tal-Oratorju fl-2002. Il-perit inkarigat mill-proġett tal-grawnd kien George Tonna, hu stess *old boy* tal-Oratorju.



L-ewwel daqqa bil-ballun fuq il-wieċ ġdid u ħadrani tal-grawnd mill-E.T. il-Prof. Guido De Marco, President ta' Malta. Maġenbu jidher Charlie Abela, President tal-Mosta Football Club.



Il-faċċata minn barra tal-kappella armata għall-festa tal-Qalb ta' Ġesù fl-2009. F'dik il-habta, Jean Pierre Pirota kien tqabbad mill-arcipriet Dun Mario Tong biex iservi ta' kuratur tal-Oratorju.



Il-kappella armata għall-festa tal-Qalb ta' Ġesù fl-2005. Fuq ix-xellug tidher it-tieni bandalora tal-Oratorju, waqt li fuq il-lemin tidher il-bandalora tal-Għaqda Studenti Mostin wara l-istatwa ta' San Domenico Savio.



Ħarġa Nru. 9 (Vol. II) 2009

€1.00



Il-faċċata tal-gazzetta *Il-Mosta*, ħarġa nru 9 tat-tieni volum fl-2009, iddedikata bir-raġun kollu lil Dun Anġ tal-Oratorju, fundatur tal-istess gazzetta fis-sittinijiet. Fit-12 ta' Lulju 2009 Dun Anġ halla din id-dinja biex imur jinghaqad mal-Missier Etern fl-età ta' 79 sena.



L-artal maġġur tal-Oratorju mzejjen għall-festa tal-Qalb ta' Ġesù tal-2009. F'wiehed mis-swaba' ta' Ġesù għad hemm sal-lum iċ-ċurkett li omm Dun Anġ, Natalizia, kienet irregalatlu.



L-arċipriet u direttur tal-Oratorju bejn (2003-2011), Dun Mario Tong, jidher hiereġ bis-sagrament mill-kappella tal-Oratorju waqt il-purċissjoni tal-Qalb ta' Ġesù tal-2004. Issa l-umbrella tas-sagrament kienet hadet post il-baldakkin il-kbir li kien jintuża qabel.



Iż-żgħażaġh tal-grupp IGNITE 18+ li ġew iffornati minn Dun Albert Buhagiar f'it li wara li ha d-direzzjoni tal-Oratorju f'idejnh bħala arċipriet fl-2012. Dawn huma ż-żgħażaġh ta' wara l-era ta' Dun Anġ qegħdin ikompli bil-missjoni pastorali mill-Oratorju fost iż-żgħażaġh tal-parroċċa.



L-abbazz ta' Santa Marija, l-istatwa titulari kif irranġata mill-artist Vincent Apap, fl-Oratorju. Tahtha kont normalment tilmaħ lil Dun Anġ jagħmel xogħol amministrattiv. Fuq ix-xellug hemm ir-ritratt ta' tifikira meta Dun Anġ, ffirmkien ma' delegazzjoni mill-Oratorju, iltaqa' mal-Papa Ġwanni Pawlu II fil-Vatikan fl-1987.



L-arċipriet Dun Albert Buhagiar li mal-hatra tiegħu bhala arċipriet tal-parroċċa tal-Mosta fl-2011, assuma wkoll ir-rwol ta' direttur tal-Oratorju. Fi żmien l-Oratorju ra fih investment ġdid, kemm f'termini ta' riżorsi umani u wkoll f'riżorsi loġistiċi.



Il-purċissjoni ta' Hadd il-Palm li tibda mill-kappella tal-Oratorju u tibqa' sejra lejn il-knisja arċipretali. Minn ġurnata qabel, il-kamra ta' barra fl-Oratorju timtela frieghi taż-żebbuġ biex il-Ħadd filghodu jingarru mit-tfal waqt il-purċissjoni.



L-2016 giet imsejha s-Sena tal-Hniena minn Papa Franġisku. Għal din l-okkażjoni sar pellegrinaġġ speċjali bis-salib tal-vara l-kbira li mill-Oratorju telaq f'purċissjoni għar-Rotunda.



Il-kast tad-dramm tal-passjoni, *Hajja Bla Fidi* – *Hajja Mormija*, imtella' fl-Oratorju fl-2013 b'kitba ta' Edwin Vassallo u direzzjoni ta' Mario Mifsud. Fuq il-lemin, bilwiceqfa, jidher id-Direttur prezenti tal-Oratorju Dun Albert Buhagiar.